

پاکستان عالمی سازشیں اور ان کا مقابلہ

منشورات

اکتوبر 2000

فیصلہ نور شید احمد



پاکستان عائی سازشیں اور ان کا مقابلہ

پروفیسر خورشید احمد

انگریزی کا محاورہ ہے کہ خطرے سے بروقت متنبہ کرنا، خطرے کے مقابلے کے لیے ہتھیار بند کرنا ہے (to forewarn is to forearm)۔ ہم اسی جذبے اور احساس سے پاکستانی قوم اور امت مسلمہ کو ان منسوبوں اور سازشوں کے بارے میں متنبہ کرنا چاہتے ہیں جن کی کچھڑی مغربی اقوام، خصوصیت سے امریکہ اور بھارت، میں پک رہی ہے اور جھیں محض خیالی پلاو سمجھ کر نظر انداز نہیں کیا جاسکتا۔

جهاں تک اسلام اور امت مسلمہ کا تعلق ہے اس میں کوئی شک نہیں کہ حق و باطل کی جنگ اور ابلیس و آدم کی کش کمش ازل سے ہے اور ابد تک جاری رہے گی:

ستیزہ کار رہا ہے ازل سے تا امروز

چراغِ مصطفویٰ سے شرارِ بولہی

یہ کش کمش نہ ہمارے لیے غیر متوقع ہے اور نہ کوئی نئی چیز! البتہ امت مسلمہ نے بار بار اپنی غفلت یا خوش فہمی کی وجہ سے زمینی حقائق سے صرف نظر کیا اور ٹھوکریں کھائیں۔ آج بھی ہم ایسی ہی صورت حال سے دوچار ہیں اور جیران و ششدروں پر کہ بھروسہ پر آفت اور تباہی کے بادل چھائے ہوئے ہیں لیکن ایک مخصوص طبقہ ایک طرف ”سب اچھا ہے“ کے فریب میں بیٹلا ہے تو دوسری طرف دشمن سے دوستی اور امن و سلامتی کی بھیک مانگ رہا ہے۔ ماضی میں بھی متوفین اور مقادیر پرست قیادتوں کا یہی رویہ رہا ہے اور آج بھی ان کا یہی کردار ہے۔ لیکن پاکستان مسلمانوں کا ۱۳۲۹ کروڑ آبادی کا ملک ہے۔ یہ ان

کی آخری پناہ گاہ ہے اور اس کی حفاظت کی اصل ذمہ داری بھی انہی عوام کی ہے کیونکہ انہی عوام کی قربانیوں سے یہ ملک وجود میں آیا تھا۔ ہمارے مخاطب یہی عوام ہیں جو امت کا اصل سرمایہ اور پاکستان کے حقیقی محافظ ہیں۔ خطرات اور سازشیں کیسی ہی گھمبیر کیوں نہ ہوں، یہ ملک جو اسلام کے نام پر قائم ہوا ہے ان شاء اللہ قائم رہے گا اور اپنا تاریخی کردار ادا کرے گا۔ لیکن یہ بھی اللہ کا قانون ہے کہ اس کے لیے قوم کو ایک بار پھر مستعد ہو کر اٹھ کھڑا ہونا ہو گا اور ان قیادتوں سے نجات حاصل کرنا ہو گی جن کا ایمان اور بھروسہ اللہ اور اس کے دین پر نہیں بلکہ واشنگٹن اور ولی کے کار فرماؤں پر ہے اور جو اپنی تاریخ روایات اور ملی عزائم سے سے نا آشنا اور محض وقتی مراعات اور دنیاوی سولتیں حاصل کرنے کو مقصد حیات بنائے ہوئے ہیں۔ پاکستان کی زندگی، بقا اور ترقی کا ایک ہی راستہ ہے اور وہ اللہ پر بھروسہ اور عوام کی بیداری کا راستہ ہے تاکہ زمام کار طالع آزمابروپیوں کے بجائے عوام کے حقیقی نمایندوں اور امت مسلمہ کے حقیقی بھی خواہوں کے ہاتھوں میں آسکے تاکہ وہ اپنی قوت بازو سے اپنے مستقبل کی تعمیر کا فریضہ انجام دیں۔

یہی آئین قدرت ہے، یہی اسلوب فطرت ہے
جو ہے راہ عمل میں گامزن، محبوب فطرت ہے

۷۱۹۳ء میں پاکستان کا قیام عالمی سیاسی افق پر محض ایک مسلمان ملک (جو اس وقت آبادی کے اعتبار سے مسلمانوں کا سب سے بڑا ملک تھا) کا ظہور نہ تھا بلکہ مسلمان ملکوں کی آزادی اور اسلامی احیا کی عالمی تحریک کا نقطہ آغاز تھا۔ دیکھتے ہی دیکھتے ۵۶ مسلمان ملک عالمی نقشے پر ابھر آئے اور ان میں اسلامی نظام کا قیام اور شریعت کے احیا کی جدوجہد شروع ہو گئی۔ ایران کا اسلامی انقلاب (۱۹۷۹ء)، افغانستان سے روس کی پسپائی (۱۹۸۸-۹۰ء) اور عالمی اشتراکی تحریک اور روس کی عالمی قوت کا انتشار وہ فیصلہ کن واقعات تھے، جنہیں اسلام دشمن قوت کے خطرے کی گھنٹی قرار دیا اور اسلامی احیا کی راہوں کو مسدود کرنے کے لیے مسلم امہ کے خلاف ایک کثیر جھتی جنگ کا آغاز کیا۔

سیاست، معیشت، مالیات، ثقافت، تعلیم، تجدید آبادی، میڈیا۔۔۔ غرض ہر محاذ پر ایک سوچی سمجھی جنگ کا آغاز کر دیا گیا تاکہ عالم اسلام اپنا عالمی کروار ادا نہ کر سکے اور استعمار کے نئے جال کا شکار ہو جائے۔ اس جنگ کے مختلف محاذ اور اس حکمت عملی کے مختلف اہداف ہیں، مثلاً: سیاسی نقشے کی تبدیلی، قدرتی اور مادی وسائل پر دوبارہ قبضہ، مالیاتی انتشار اور قرضوں کی غلامی، علاقائی، سانسی، گروہی اور فرقہ وارانہ تعصبات کا طوفان، باہمی جنگ و جدل اور خانہ جنگی، معاشی مار، فکری اور تعلیمی استیلا اور فن و ثقافت کے نام پر ناج رنگ اور لہو و لعب کا سیلا ب، اور فوجی قوت کا اضمحلال اور تباہی وغیرہ۔ عراق ایران جنگ ہو یا خلیج کی جنگ، بوسنیا، کوسووا، چینیا، تاجکستان کی تباہی ہو یا افغانستان کی خانہ جنگی، یک پڑیوڑ، اولو اور میڈرڈ کا سیاسی عمل ہو یا ڈیشن معابدہ، جینیوا ایکارڈ ہو یا اعلانات لاہور اور واشنگٹن، الجزاير کی خانہ جنگی ہو یا صومالیہ اور اریشیا کی نسل کشی، عراق کے حصے بخڑے ہوں یا ترکی اور کردوں کی کش کمکش، مغربی اقوام میں اسلاموفوبیا کا طوفان ہو یا عالم اسلام میں تشدد کے نام پر مسلمانوں پر ریاستی جبر و ظلم کا طغیان۔۔۔ یہ سب اسی نقشے جنگ کے مختلف پہلو اور محاذ ہیں۔

سب سے تشویش ناک بات یہ ہے کہ تباہی کے اس کھیل میں خود مسلمان اور عرب ملکوں کی قیادتیں مغربی اقوام کی حليف اور شریک کار بنی ہوئی ہیں۔ ان کے درمیان مفادات کے اشتراک کا ایک نظام قائم ہو گیا ہے اور یہ اپنے ہی چین کو برپا کرنے اور لوٹنے میں مخالف قوتوں کے آلہ کار بن رہے ہیں۔ عالم اسلام کے خلاف اس یلغار کے بڑے بڑے اہداف یہ ہیں:

۱۔ مسلمانوں میں فکری اور ذہنی انتشار پیدا کر کے اسلام کو متنازع بنانا۔ بنیاد پرستی، تشدد، حقوق سے محرومی، مرد و زن کا تصادم اور خاندانی نظام کے درویست کا انتشار۔۔۔ آزادی، ترقی، مساوات، جدت اور خوش حالی کے نام پر نہاد لبرلزم اور سیکولرزم کو مسلمانوں پر مسلط کرنا۔

۲۔ امت کی نظریاتی، آئینی اور اخلاقی وحدت کو پارہ کرنے اور مسلمان ممالک کو

اسلام اور اسلامی اتحاد سے دور لے جانے کے لیے ان میں علاقائی، اسلامی، گروہی اور فرقہ وارانہ اختلاف کو ہوا دینا اور اس کش کمکش کو تشدد کے راستے پر ڈالنا۔

۳۔ جن ممالک میں اسلامی احیا کے امکانات زیادہ ہیں یا جو عالم اسلام کی وحدت کا ذریعہ بن سکتے ہیں ان کو خاص طور پر سیاسی انتشار کا شکار کر کے ان کے حصے بخڑے کرنے کا منصوبہ، جس طرح اس صدی کے آغاز میں دولت عثمانی کو پارہ پارہ کیا گیا اور استعماری قوتوں کی سیاست کاری کے نتیجے میں عالم اسلام کے سیاسی نقشے کو اس طرح بنایا گیا کہ مسلمان کمزور اور مقسم رہیں (ملاحظہ ہو سائنس پیکاٹ معاهدہ ۱۹۲۲ء-۱۹۱۶ء، معاهدہ وارسائی ۱۹۱۹ء، اعلان بالفور ۱۹۱۷ء)۔

انھی خطوط پر آج پھر موجودہ نقشے کو بدلتے کی سازشوں پر تیزی سے عمل ہو رہا ہے۔ اس کے بڑے بڑے ہدف پاکستان، ترکی، اندونیشیا، وسط ایشیا، عراق اور خود سعودی عرب ہیں۔ ایک ایسے دور میں جب یورپ اتحاد کی طرف جا رہا ہے، امریکہ، شمال اور جنوب دونوں کے ممالک کو معاشی اور سیاسی الحاق میں سونے کی کوشش کر رہا ہے اور روس ایک بار پھر یورپ اور ایشیا کے ان ممالک کو کسی نئے انتظام میں پرونے میں مصروف ہے جو اس کے پرانے نظام کا حصہ تھے، ساری کوشش ہے کہ عالم اسلام منتشر اور پر اگنہ رہے اور اس کی ساری قوتیں اندر ورنی خلفشار کی نذر ہو جائیں۔

۴۔ اس سیاسی کھیل کا ایک اہم ہدف عالم اسلام کے معاشی وسائل پر قبضہ اور عالم گیریت کے نام پر اسے امریکہ اور یورپ کی چراگاہ بنانا ہے۔

۵۔ عالم اسلام کو عسکری طور پر کمزور رکھنا، محض اپنے تجارتی منافع کے لیے ایک طرف اسے ناکارہ اسلحہ فراہم کرنا، تو دوسری طرف خانہ جنگیوں کے ذریعے جو بھی عسکری قوت اسے حاصل ہے اسے تباہ کر دینا، نیز اس امر کا اہتمام کہ اعلیٰ ترین نکناواری سے یہ ممالک محروم رہیں اور چونکہ پاکستان نے ایسی صلاحیت حاصل کر لی ہے تو کوشش ہے کہ کسی نہ کسی طرح اس صلاحیت کو تباہ کر دیا جائے تاکہ مسلم ممالک کے لیے یہ راستے مسدود ہو جائے۔

۶۔ دنیا کے معاشی وسائل اور مالی نظام پر مکمل قبضے کے ساتھ ساتھ معلومات پر مکمل کنٹرول۔ نیز میدیا کی قوت کے ذریعے ٹلو فون اور ثقافت و تہذیب کے میدان میں مغرب کے رنگ میں رنگنے اور مارشل آرٹس، سخت کوشی اور تحقیق و اجتہاد کے راستے سے ہٹا کر مسلمان اقوام کو ناج گانے، لہو و لعب اور اباحت اور جنسی بے راہ روی میں بتلا کرنا تاکہ ان کی مقابلے کی قوت کمزور اور تحیلیں ہوتی جائے، مغربی استعمار کی بالادستی قائم رہے اور امریکہ کو ۲۱ویں صدی کی عالمی طاقت کی حیثیت سے غلبہ حاصل رہے۔

یہ ہے نقشہ جنگ جس پر امریکہ اور یورپی اقوام عمل پیرا ہیں۔ اس جنگ میں انہوں نے اسرائیل اور بھارت کو اپنا حلیف اور آلہ کار بنایا ہے اور ان دونوں نے بھی اپنے مقاصد کے لیے ایک اہم کردار اختیار کر لیا ہے۔

اس پس منظر میں ان تحقیقی رپورٹوں، تصوراتی مطالعوں، سیاسی تجزیوں اور مستقبل کی خطوط کاریوں پر غور کرنے کی ضرورت ہے جن کا ایک سیلا ب امریکہ اور یورپ کے سیاسی حلقوں میں آ رہا ہے۔ یہ تحریریں مغربی اقوام کے ذہن اور عِزَّامَ کی آئینہ دار ہیں۔ بظاہر یہ سچ اور جھوٹ، حقائق اور واهمات، تجزیہ اور خیال آرائی، توقعات اور اندیشوں کا ملعوبہ نظر آتی ہیں۔ یہ ان کے خبث باطن کا اظہار سی، لیکن اس سب کے باوجود ان کا مطالعہ اور تجزیہ ضروری ہے تاکہ مختلف قوتوں کے منصوبوں کو سمجھا جاسکے، اپنی کمزوروں اور خامیوں کا جائزہ لیا جاسکے اور اصلاح کی جاسکے، اور دشمن کی چالوں کا جواب دینے کے لیے تیاری اور منصوبہ بندی کی جاسکے۔

امریکہ کے سابق صدر رچرڈ نکسن نے ۱۹۸۵ء میں ریگن اور گورباچوف کی پہلی چوٹی کی سطح کی میٹنگ کے موقع پر رسالہ فان افیز میں اسلامی انتہا پندی کے خطرات اور ۱۹۸۵ء میں نیٹو کے سیکرٹری جنل نے سرخ کے مقابلے میں سبز خطرے کی نشان دہی سے اس سلسلے کا آغاز کیا تھا۔ پھر ۱۹۹۳ء میں پروفیسر سیموں میں بنشنگٹن نے فان افیز میں اور پھر تہذیبوں کے تصادم پر کتاب میں نئے خطوط اور کرداروں کی نقشہ کشی کی۔ یہ

سلسلہ بڑی شدود میں جاری ہے۔ کوئی ممینہ ایسا نہیں جاتا کہ چند اہم مضامین اور کتابیں اس دل پسند موضوع پر شائع نہ ہوتی ہوں۔ اس سلسلے میں پچھلے چند میہنوں سے پاکستان کو خصوصی موضوع بنایا جا رہا ہے جو بہت معنی خیز ہے۔

امریکہ کی وزارت دفاع، وہائے ہاؤس اور کانگرس اور سینیٹ کی مختلف کمیٹیاں اس سلسلے میں کافی متحرک ہیں۔ ایک ۲۸ رکنی کمیشن نے، جس نے سابق سینئر زیری ہارت اور رین روڈمین کی سربراہی میں کام کیا، جن نکات کو ابھارا ان میں سے قابل ذکر یہ ہیں:

--- افغانستان کے حالات پاکستان کی سلامتی کے لیے خطرے کا باعث ہو سکتے

ہیں۔

--- آئندہ ۲۵ سال پاکستان کے لیے بہت خطرناک ہیں۔ اس زمانے میں پاکستان میں ٹوٹ پھوٹ کا عمل واقع ہو گا جو دنیا کا سب سے ہنگامہ خیز اور فوری توجہ کا مسئلہ بن سکتا ہے۔

--- طالبان، بھارت، ایران اور چین کے درمیان جنگ کے امکانات ہیں۔

--- پاکستان اور بھارت کے درمیان کشمیر کے مسئلے پر جنگ ہو گی۔

--- پنجاب، سندھ اور بلوچستان میں پھوٹ پڑے گی۔ بلوج، پشتوں اور مهاجر الگ ریاستوں کا مطالبہ کریں گے اور اس سے پاکستان کی داخلی سلامتی متاثر ہو گی۔

--- پاکستان معاشی طور پر بدحال اور سیاسی طور پر مفلوج ہو جائے گا۔

یہ رپورٹ ۱۹۹۹ء میں تیار ہوئی اور اس سال کے شروع سے پالیسی ساز حلقوں میں گردش کر رہی ہے۔

۷۲ صفحات کی ایک دوسری رپورٹ بہ عنوان، ایشیا ۲۰۲۵ (Asia 2025)، وزارت دفاع نے تیار کرائی ہے اور ابھی حال ہی میں منصہ شہود پر آئی ہے۔ اس کے مندرجات کو اس کی ایک رکن ایشلے ٹیس (Ashely Tebis) نے، جس کا تعلق رینڈ کار پوریشن سے ہے، افشا کیا ہے جو بھارت کے رسائل Outlook (۱۸ ستمبر ۲۰۰۰ء) میں شائع ہوئی ہے۔ اس میں تین منظرنامے (scenarios) پیش کیے گئے ہیں جن میں خام کے

بدہن پاکستان کا انتشار، تھکست اور بھارت میں انضمام، انڈو نیشیا کی بریادی اور ایشیا میں چین اور بھارت کی بالادستی کا قیام اور مشرقی ایشیا میں چین کی کامیابی اور تائیوان کی بازیابی مرکزی موضوع ہیں۔ پاکستان کے بارے میں چند اہم اقتباسات:

نئے جنوبی ایشیا کے اس فرضی مظہر نامے کا آغاز ۲۰۱۰ء میں پاکستان کے مکنہ خاتے سے ہوتا ہے جہاں روز افزوں معاشی بحران، لسانی تنازعات اور امن عامہ کے

مخاوف حکومت کی بے بی سے عدم استحکام میں برابر اضافہ ہو رہا ہے۔

سندرھی، بلوج اور پٹھان جو طویل عرصے سے پنجاب کے زیر تسلط پاکستان سے ناراض چلے آرہے ہیں، بغاوت کر دیتے ہیں۔ مہاجر سڑکوں پر نکل آتے ہیں۔ اسلامی انتہا پسندی اس عدم استحکام میں دو طرح سے اضافے کا باعث بنتی ہے: اول، ”طالبان“ کی جانب سے ملک کو کمزور کرنے کی کوششیں اور دوم، جماعت اسلامی کی بڑھتی ہوئی طاقت۔

۲۰۱۲ء تک پاکستان مکمل طور پر مفلوج ہو چکا ہے۔ بھارت اپنی افواج کو آزاد کشمیر میں داخل کر دیتا ہے۔ پاکستان بھارت کو خردار کرتا ہے کہ اگر اس نے اپنی افواج کو آزاد کشمیر سے واپس نہیں بلایا تو وہ بھارت پر ایسی حملہ کر دے گا۔ پاکستان کی جانب سے ایسی ہتھیاروں کے استعمال کے اندیشے سے خوف زدہ ہو کر بھارت روایتی ہتھیاروں کی مدد سے پاکستان کی ایسی تنصیبات کو تباہ کرنے کی غرض سے حملہ کر دیتا ہے، جو ناکام ثابت ہوتا ہے۔ تنگ آمد بجنگ آمد کے مصدق اپاکستان بھارت سے ملنے والی سرحدوں پر موجود بھارتی افواج پر ایسی حملہ کر دیتا ہے۔ دریں اتنا امریکی ائمیں جس بتاتی ہے کہ اسلامی انتہا پسند عناصر پاکستان کے باقی ماندہ ایسی ہتھیاروں پر قبضہ کر رہے ہیں۔ اس خبر سے شہ پاک امریکہ روایتی ہتھیاروں کی مدد سے پاکستان کے ایسی مرکز پر حملہ کر دیتا ہے۔

پاکستان میں مکمل انارکی کا دور دورہ ہے۔ بھارتی افواج امن و امان بحال کرنے کی غرض سے پاکستان میں داخل ہو جاتی ہیں۔ ملک کا شیرازہ منتشر ہونے کے

ساتھ ہی پاکستانی علاقوں بھارت سے الحاق کر لیتے ہیں۔ سندھ، بلوچستان اور سرحد کی اسمبلیاں بھارتی کنفیڈریشن میں شمولیت کی منظوری دیتی ہیں۔ ایک وسیع بھارتی کنفیڈریشن وجود میں آجائی ہے۔ الگ تھلگ پنجاب بھی بالآخر مجبور ہو کر اس کنفیڈریشن میں شامل ہو جاتا ہے تاکہ بھارتی مشرقی پنجاب میں ضم ہو کر ”عظمیٰ تر پنجاب“ کی تشكیل ممکن ہو سکے۔

اس مطالعے کے مطابق ۲۰۲۰ء میں، پاکستان دنیا کے نقشے سے غائب ہو چکا ہے اور بھارتی کنفیڈریشن اس علاقے کی سپرائیٹ کا درجہ حاصل کر چکی ہے۔۔۔ بھارت ایشیا کی ایک اہم علاقائی طاقت بن چکا ہے۔ امریکی منصوبہ ساز امریکی محکمہ دفاع پر زور دے رہے ہیں کہ وہ علاقے میں بھارت کی بڑھتی ہوئی اقتصادی اور جنگی اہمیت اور کردار کا پیشگوئی اور اک کریں (مزید تفصیل کے لیے ملاحظہ کیجیے روزنامہ جنگ، لاہور، ۱۵ ستمبر ۲۰۰۰ء)۔

اس روپورٹ ہی کے خطوط پر بی بی سی کے ایک نامہ نگار ہمپفرے ہائلے (Humphrey Hawksley) کی تازہ ترین کتاب ابھی ۲۰۰۰ء ۲۲ اگست کو لندن سے میک ملن (Macmillan) نے شائع کی ہے جسے Dragonfire کا نام دیا گیا ہے۔ بظاہر یہ ایک ناول ہے جس میں آئینہ جنگ کا نقشہ پیش کیا گیا ہے مگر نہ یہ ناول ہے اور نہ روپورتاژ۔ بلکہ مئی ۲۰۰۰ء میں پاکستان، بھارت، چین، روس، جاپان اور امریکہ کے دارالخلافوں اور اہم جنگی محاذوں کی روپورٹ ہے جو بی بی سی اور سی این این کی خبر سانی کے انداز میں پیش کی گئی ہے اور جس کے بارے میں مصنف نے کہا ہے کہ اس کی نویت مستقبل کی تاریخ (future history) کی ہے۔ وہ لکھتا ہے:

ایشیا میں واقعات کی رفتار اتنی تیز ہے کہ کئی موقع پر حالات نے میری تحریر کو پیچھے چھوڑ دیا۔ آج جو بات کہانی ہوتی ہے، کل وہی تاریخی واقعہ ہو جاتی ہے۔ لطف کی بات ہے کہ اس کتاب کی تیاری کے لیے مصنف نے تین سال تحقیق کی

ہے اور جن لوگوں سے اثر یوں لیے ہیں ان میں امریکہ، بھارت اور پاکستان کی اہم شخصیات شامل ہیں۔ امریکہ سے رینڈ کارپوریشن کی اسٹلے ٹس اور لیہے یونیورسٹی کے بھارت نژاد پروفیسر راجن منین اور پاکستان سے فرانسیڈے ٹائمز کے مدیر خالد احمد، مرتضیٰ اسلم بیگ اور تنور احمد خاں وغیرہ۔

کتاب کا مرکزی خیال امریکہ کے اپنے معاملات میں زیادہ دلچسپی کی وجہ سے ایشیا میں قیادت کا خلا اور اسے پڑ کرنے میں بھارت اور چین کا کردار ہے۔ گو بالآخر بھارت بھی اس علاقائی جنگ و جدل میں بری طرح مجروم ہوتا ہے لیکن باقی رہتا ہے اور ایک علاقائی قوت بنتا ہے۔ اصل خسارہ پاکستان کا ہے جسے خاکم بدھن صفحہ ہستی سے مٹا دیا جاتا ہے اور علاقے پر چین کی بالادستی قائم ہو جاتی ہے۔ جنگ کا سبب کشمیر میں اسلامی قوتوں کی مداخلت ہے جس میں دینی جماعتوں اور خصوصیت سے جماعت اسلامی کے کردار کو نمایاں کیا گیا ہے۔ فوج اور اسلامی قوتوں میں اشتراک اور تعاون کو اس صورت حال کا ذمہ دار قرار دیا گیا ہے۔ اصل ہدف فوج اور اسلام ہیں۔ مئی ۷۲۰۰ء میں پاکستان کا منظروں پیش کیا گیا ہے:

بھارت سے ہمیشہ خطہ محسوس کرنے والا اور اپنے بدویانت لیدروں کے زیر حکمرانی پاکستان ابھی تک وہ اسلامی کامیابیاں حاصل نہیں کر سکا جس کا خواب اس کے بانیوں نے دیکھا تھا۔ صدی کے آغاز پر اس نے خود ہی ایسی قوت ہونے کا اعلان کیا اور ایک فوجی حکومت قائم ہو گئی۔ مسلسل علمی دباو کے تحت پاکستان نے جمیوریت کا ایک اور تجربہ کیا لیکن یہ ملک کو تباہی سے نکلنے میں ناکام رہا۔ ایک دفعہ پھر، فوج اور اسلام پر کشش تباول کے طور پر سامنے آئے۔ پوری کمائی کا حاصل یہ ہے کہ کشمیر سے جنگ کا آغاز ہوا، بھارت نے فوج کشی کر دی، کمودی کو تباہ کرنے کی کوشش کی جو ناکام رہی، پاکستان نے بھارت کی فوجوں پر ایسی حملہ کر دیا، امریکہ نے مداخلت کی اور کمودی کو تباہ کر دیا۔ چین نے بھارت پر حملہ کیا اور بری طرح تباہی مچائی۔ پاکستان، اس کی فوج، ایسی صلاحیت بالکل تباہ ہو گئے۔ بسمیل کی تباہی کے

باوجود بھارتی فوجوں نے پاکستان پر قبضہ کر لیا اور ایشیا میں دو ایئٹی طاقتیں کار فرما قوت تسلیم کر لی گئیں: چین اور بھارت!

جماعتِ اسلامی، حزبِ الجہادین، لشکر طیبہ اور حرکتِ الجہادین کا بار بار ذکر ہے۔ ضیاء الحق کو بھی معاف نہیں کیا گیا۔ شریعت کی بالادستی کا ہوا دکھایا گیا ہے۔ پاکستان اور چین میں بدگمانیاں پیدا کرنے کے لیے سنیانگ میں جمادی قوتوں کی کارروائیاں زیر بحث آئی ہیں۔ اس کتاب میں بھارت کی جنگی تیاریوں اور اس کی حکمت عملی کی برتری کو نمایاں کیا گیا ہے۔ پاکستانی فوج کی قیادت جذباتی اور منصوبہ بندی میں خام اور بھارتی کمانڈر حالات سے باخبر اور پاکستان کی سر زمین کے چھپے چھپے کے بارے میں معلومات سے آراستہ نظر آتے ہیں۔ اصل ہدف یہ ہے کہ امریکہ بالآخر بی ۲-۲ سے حملہ کر کے پاکستان کو اس کی ایئٹی صلاحیت سے محروم کر دے۔

کتاب کے آخری باب (Epilogue) میں چین کی فتح، بھارت کی از سرنو تغیر کے آغاز اور پاکستان کو اقوام متحده کی عارضی تولیت میں دینے کی پیش گوئی کی گئی ہے۔ بقول مصنف، بھارت میں ادغام بھی ایک امکان تھا مگر پاکستان کے عوام کی شدید مخالفت اور مسلم دنیا کے جذبات کا احترام کرتے ہوئے ملک کو اقوام متحده کی فوجوں کی تحویل میں دیا گیا۔ بھارت میں ولی اور بمبی تباہ ہوئے مگر نئے انتخاب کے بعد ان کی تغیر شروع ہو گئی۔ اسٹاک ایکچھ کو دراس منتقل کر دیا گیا۔

بھارت کے وزیر دفاع جارج فرنانڈس نے اس ناول Dragonfire کو حقیقت پسند (realistic) ناول کہا ہے (دی ایشنین ایج، لندن، یکم ستمبر ۲۰۰۰ء)۔

آپ اسے ناول کہہ لیں، واہمہ قرار دے لیں، خیالی پلااؤ کا نام دے لیں، حقیقت یہ ہے کہ مغرب کا اصل ہدف پاکستان کی ایئٹی صلاحیت کو تباہ کرنا، اسلام کی قوت کو کمزور کرنا اور فوج کو بے دست و پا کرنا ہے۔ اگر پاکستانی قوم اور امت مسلمہ اس کھیل اور اس کے اصل اہداف کو سمجھنے سے محروم رہتی ہے تو دشمن کامیاب ہے اور اگر ہم دشمن کے اصل عزم کی تصویر دیکھ کر اسی نئے یعنی قوت کے حصول اور اس کے بروقت اور جرأت

مندانہ استعمال کا راستہ اختیار کرتے ہیں تو مستقبل ہمارا ہے۔

تقدیر کے قاضی کا یہ فتویٰ ہے ازل سے
ہے جرم ضعیفی کی سزا مرگ مفاجات

ستمبر ۲۰۰۰ء کے Atlanatic Monthly میں رابرٹ کالپلان کا مفصل مضمون آیا ہے جس میں بلوچستان، طالبان، شمال مغربی صوبہ، کراچی، جزل مشرف اور ایک فورٹ کے عنوانوں کے تحت یوگوسلاویہ کی طرح پاکستان کے منتشر ہو جانے کے امکانات کا جائزہ لیا گیا ہے۔ جماعت اسلامی، دینی قوتوں اور اسامہ بن لادن کا ہوا یہاں بھی مرکزی حیثیت رکھتا ہے۔ جزل مشرف اپنے تمام لبرلزم کے باوجود ان قوتوں کے اسیر بنا کر پیش کیے گئے ہیں۔ علاقائی اور سماں قوتوں کے پنجاب کے خلاف صاف آراء ہونے کی تصویر کشی کی گئی ہے اور دریائے سندھ کو علاقے کے جغرافیہ ہی نہیں سیاسی نقشہ کا خالق بنا کر پیش کیا گیا ہے اور تصور ہی تصور میں بھارت کو اس کے کناروں تک حکمران دکھایا گیا ہے اور ساتھ ہی یہی ”خدشہ“ ظاہر کر دیا گیا ہے کہ
یہ موقع نہ سمجھیے کہ پاکستان تاریخ کے صفات سے خاموشی سے مٹ جائے گا۔

خبرات اور رسائل میں یہ سلسلہ رنگ بدل کر اور نقشہ کھینچ کھینچ کر جاری ہے۔ مقصود تمام تحریروں کا احاطہ نہیں۔ ان چند تحریروں سے ان منصوبوں اور سازشوں کو سمجھنا ہے جو ملت اسلامیہ پاکستان کو سیاسی نقشے سے مٹانے کے لیے کی جا رہی ہیں۔ ہمیں لیکن ہے کہ دشمنوں اور بدخواہوں کی ساری سازشوں اور کوششوں کے علی الرغم ان شاء اللہ پاکستان قائم رہے گا اور یہ قوم اپنی اصل منزل کی طرف ضرور گامزن ہو گی۔

لیکن یہ مقصد محض خواہشات سے حاصل نہیں کیا جاسکتا۔ سب سے پہلی ضرورت خطرات کو ٹھیک ٹھیک سمجھنے اور ان کا مقابلہ کرنے کے لیے مناسب حکمت عملی اور موثر

اندام کی ہے۔ اس کے لیے ضروری ہے کہ سب سے پہلے ایک طرف ہم اپنی منزل اور اہداف کا صحیح تعین کریں تو دوسری طرف اپنے اصل دوست اور دشمن میں تمیز کریں تاکہ کھلے دشمنوں سے بھی معاملہ کر سکیں اور دام ہم رنگ زمین سے بھی نجح سکیں۔

سب سے پہلی بات یہ سمجھنے کی ہے کہ دشمن جو سازشیں کر رہا ہے اور جال بن رہا ہے اس کی بڑی وجہ ہماری اپنی کمزوری اور ملکی قیادتوں کی بے وفائی اور مفاد پرستی ہے۔ گذشتہ دس سال پاکستان کی تاریخ کے پیش تر عرصے میں بر سر اقتدار بڑی پارٹیوں کی قیادتوں نے ملک کو لوٹا اور معاشی، سیاسی، اخلاقی، تہذیبی، تعلیمی غرض ہر اعتبار سے ملک کو کھو کھلا کیا اور کرپشن اور بدانظانی کی اتنا کر دی۔ لیکن نیوکلیر استعداد کی ترقی اور کشمیر کی تحریک جہاد کی تائید تاریک افق پر روشنی کی کرنیں ہیں۔ بلاشبہ پاکستان کی معیشت اپنی غلطیوں کی وجہ سے اس وقت بحران کا شکار ہے لیکن معاشی استعداد اور وسائل کے اعتبار سے پاکستان ایک مضبوط اور نمو پذیر معیشت کا مالک ہے۔ نہ وسائل کی کمی ہمارا مسئلہ ہے اور نہ امکانات سے محرومی۔۔۔۔۔ اصل مسئلہ غلط قیادت اور غلط ترپالی سیاں ہیں جن کی وجہ اقتدار پر ایک ایسے گروہ کا بقشہ ہے جسے خدا کا خوف ہے نہ خلق کی شرم۔۔۔۔ جس نے سیاسی اور معاشی وسائل کو اپنی ذات اور اپنے گروہ کے فائدے کے لیے استعمال کیا ہے اور ملک کے اداروں کو تباہ کر کے اقتدار کو اپنے ہاتھوں میں مرکوز کرنے کی کمزورہ کوشش کی ہے۔ عوامی احتساب اور عوام میں سے ایک ایمان دار اور باصلاحیت قیادت وقت کی سب سے بڑی ضرورت ہے۔ اور یہ نئی قیادت ملک کی اسلامی قوتیں ہی فراہم کر سکتی ہیں۔ ان کی ذمہ داری ہے کہ حزبی اور گروہی سطح سے بلند ہو کر پوری قوم کو اعتماد میں لیں اور اس کے سارے اچھے عناصر کو ساتھ لے کر چلیں، قوم کے سامنے اس کا حقیقی مشن رکھیں اور اس مشن کو حاصل کرنے کے لیے قیادت بھی فراہم کریں۔ یہ ورنی قوتیں ہمارا کچھ بھی نہیں بگاڑ سکتیں بشرطیکہ ہم جاگ رہے ہوں اور اپنی قوتیں کو اپنے مقاصد کے حصول کے لیے وقف کر دیں۔

جن حالات اور خطرات میں پاکستان اس وقت کھڑا ہوا ہے اس میں قومی ایجنسٹے پر عمل پیرا ہونے کی ضرورت ہے۔ اس ایجنسٹے کے اہم نکات یہ ہیں:

۱۔ پاکستان کی بنیاد، اسلام: پاکستان ایک نظریاتی ملک ہے۔ اسلام اس کی بنیاد، اس قوم کی منزل اور اس کی قوت کا راز ہے۔ اسلام اللہ اور اس کے رسول صلی اللہ علیہ وسلم سے مکمل و فاداری کا نام ہے۔ اسلام حقوق اللہ اور حقوق العباد کا ایک مکمل نظام ہمیں دیتا ہے اور پوری انسانی زندگی کو خدا پرستی، حسن اخلاق، خدمت خلق اور عدل و انصاف کی بنیادوں پر استوار کرتا ہے تاکہ مسلمان اپنے لیے اور پوری انسانیت کے لیے باعث رحمت بنیں۔ یہی ہماری منزل ہے اور اس سے سرموا خراف پاکستان کی کمزوری کا باعث ہو گا اور اللہ سے بے وفائی کا۔ یہ پہلی بنیاد ہے جس پر کوئی سمجھوتہ یا کمزوری ممکن نہیں۔

۲۔ صحت مند جمہوری نظام: پاکستان کسی فرد، گروہ یا طبقہ کی جاگیر نہیں۔ یہ ملک مسلمانان بر عظیم کی عوامی اور جمہوری تحریک کے نتیجے میں قائم ہوا ہے اور وہی اس ملک کے اصل امین اور محافظ ہیں۔ عوام کی آزادی، حقوق کی حفاظت، سیاسی نظام کو بنانے اور چلانے کے اختیار کی ضمانت ہی میں ہماری ترقی کا راز ہے۔ ۱۹۷۳ء کا دستور انہی بنیادوں پر قائم ہے یعنی اسلام، جمہوریت اور وفاق۔ کسی کو اس میں تبدیلی کا حق نہیں۔ دستور کی ان تمام بنیادوں پر خلوص اور دیانت سے عمل ہی کے ذریعے ملک میں صحت مند جمہوری نظام قائم ہو سکتا ہے۔ اس کے لیے احصاب اور انتخاب دونوں ضروری ہیں اور دونوں کو اپنے اپنے اصولوں کے مطابق ہونا چاہیے، لیکن کسی نوعیت کی آمریت۔۔۔ خواہ سول ہو یا فوجی، حالات کو خراب کرنے کا ذریعہ تو بن سکتی ہے، اصلاح کا نہیں۔

۳۔ آزاد خارجہ پالیسی: پاکستان کی آزادی اور سلامتی کا تحفظ، خود انحصاری کے راستے پر عمل کرنے میں ہے۔ دنیا کے تمام ممالک اور خصوصیت سے مسلمان ممالک کے ساتھ دوستی اور تعاون ہمارا قومی موقف ہے لیکن ہماری خارجہ پالیسی اور معاشی پالیسیاں امریکہ کی اسی بن کر رہ گئی ہیں۔ اس سے ہم نے دھوکے ہی کھائے ہیں اور چرکے ہی سے

ہیں۔ اس جال سے جتنی جلدی نکلا جائے اتنا بہتر ہے۔ ہمارے لیے ایک مکمل طور پر آزاد خارجہ پالیسی اور ایک ایسی معاشی پالیسی ضروری ہے جو پاکستان کے مفادات کی حفاظت کر سکے اور علاقے میں ہمارے مبینہ کردار کی ضامن ہو۔

۳۔ معاشی عدل اور خوش حالی: ملکی سلامتی اور عوامی ضروریات کی فراہمی کے لیے معاشی پالیسی کی مکمل تشکیل نو تاگزیر ہے۔ معیشت کو عالمی مالی اداروں اور عالم گیریت کے سامراجی جال سے نکالنا اور ریاست اور بازار منڈی دونوں کے درمیان تعاون اور اشتراک کے ایسا نظام قائم کیا جائے جو قومی مفادات کا محافظ اور ملکی ترقی، معاشی عدل اور خوش حالی کا ضامن ہو۔ زراعت کی ترقی، بچت اور سرمایہ کاری، آجر اور اجیر کا تعاون، غربت کا انسداد اور عوامی ضرورت کی اشیاء اور خدمات کی ترجیحی فراہمی، نئی معاشی پالیسی کے اہداف ہونے چاہیں۔ معاشی ترقی کا محور پاکستان اور اس کے لوگوں کی ضروریات کو ہونا چاہیے، ورلڈ بینک اور ورلڈ ٹریڈ آر گنائزیشن کی مصلحتوں کو نہیں۔

۴۔ ایٹھی صلاحیت کی حفاظت: پاکستان کی ایٹھی صلاحیت کی حفاظت اور ملکی دفاع اور سلامتی کی تمام ضرورتوں کے بارے میں کسی قسم کا سمجھوتہ نہیں کیا جا سکتا۔ پاکستان مختلف قوتوں کا ہدف بالکل صاف شکل میں ہمارے سامنے ہے۔ اب ہمارا فرض ہے کہ ہم ان کی سازشوں کو ناکام بنا دیں، اور مقابلے کی ایسی ہمہ پہلو عسکری معاشی، سیاسی اور اخلاقی قوت حاصل کریں جو دوسروں کو ہر جاریت سے باز رہنے کا پیغام دے۔

۵۔ کشمیر، بقاء پاکستان؟ کشمیر کا مسئلہ کسی خطہ زمین کے حصول یا دو ملکوں کے مفادات کا مسئلہ نہیں بلکہ قیام پاکستان کے ایجنڈے کا نامکمل حصہ ہے۔ یہ سوا کروڑ مسلمانوں کے حق خود ارادیت اور خود پاکستان کی تنکیل کا مسئلہ ہے۔ جو حضرات کشمیر یا پاکستان کی باتیں کر رہے ہیں وہ نہ کشمیر کی اہمیت کو سمجھتے ہیں اور نہ پاکستان کی حقیقت سے شناساً معلوم ہوتے ہیں۔ کشمیر کی آزادی کی جدوجہد دراصل پاکستان کی حفاظت اور بقا کی جنگ ہے۔ ان میں یہ یا وہ (either / or) کا رشتہ نہیں۔ کشمیر کا مسئلہ بھارت اور پاکستان کا سرحدی مسئلہ نہیں ہے۔ اس کا حل صرف اور صرف اقوام متحده کی قراردادوں کے

مطابق اہل جموں و کشمیر کے حق خود ارادیت کا حصول ہے اور جب تک یہ مقصد حاصل نہیں ہوتا، کشمیر کی تحریک مزاحمت کی مکمل تائید و معاونت پاکستان ہی نہیں، پوری امت مسلمہ کا فرض ہے۔ بھارت کے سلط اور ناجائز قبضے کے خلاف اہل کشمیر کا جماو ہی وہ راستہ ہے جس سے بھارت کی غلامی سے نجات ملے گی، ان شا اللہ۔

اس قومی ایجنسٹے پر مکمل یکسوئی کا حصول اور اس کے مطابق پالیسی ساز اور عملی اقدام کے لیے نئی عوامی قیادت کو زمام کار سونپنا ہی مسائل کے حل کی راہ ہے۔ ہمارا بھروسہ اللہ پر اور اس کی نصرت و تائید کے وعدوں پر ہے۔ اور ہم پوری قوم کو بیدار کرنا اور اپنی اصل منزل کے حصول کے لیے سرگرم عمل دیکھنا چاہتے ہیں۔ زندہ قومیں نہ دوسروں کا سہارا لیتی ہیں اور نہ ان کے طعنوں اور سازشوں سے متاثر ہوتی ہیں۔ مسلمانوں کی طاقت کا راز اللہ پر ایمان اور حق پر استقامت میں ہے۔

إِنَّمَا وَلِيْكُمُ اللَّهُ وَرَسُولُهُ وَالَّذِينَ آمَنُوا الَّذِينَ يَقِيمُونَ الصَّلَاةَ وَيُؤْتُونَ
الزَّكُوْهَ وَهُمْ رَكِعُوْنَ ○ وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ
اللَّهِ هُمُ الْغَلِيْبُوْنَ ○ (المائدہ: ٥٥-٥٦)

تمہارے رفیق تو حقیقت میں صرف اللہ اور اللہ کا رسول اور وہ اہل ایمان ہیں جو نماز قائم کرتے ہیں، زکوہ دیتے ہیں اور اللہ کے آگے جھکنے والے ہیں اور جو اللہ اور اس کے رسول اور اہل ایمان کو اپنا رفیق بنالے اسے معلوم ہو کہ اللہ کی جماعت ہی غالب رہنے والی ہے۔

(ترجمان القرآن، اکتوبر ۲۰۰۰ء)

ہدیہ: ۳ روپے